

பிரஸார் பாரதி
இந்திய வானொலி, சென்னை-4
07 02 2025 **FRIDAY** 6 30 PM
வணக்கம் - மாநிலச் செய்திகள்

தலைப்புச் செய்திகள்

1. பிரதமர் திரு நரேந்திர மோடி பிரான்ஸ் மற்றும் அமெரிக்காவுக்கு அரசமுறைப் பயணமாக வரும் திங்கட்கிழமை புறப்பட்டு செல்கிறார்.
2. நாடு முழுவதும் 14 கோடிக்கும் மேற்பட்ட பெண்களுக்கு மார்பக புற்றுநோய்க்கான பரிசோதனை மேற்கொள்ளப்பட்டுள்ளதாக மத்திய அரசு தெரிவித்துள்ளது.
3. இலங்கை கடற்படையினரால் தமிழக மீனவர்கள் சிறைபிடிக்கப்படுவதை கண்டித்து, திமுக உள்ளிட்ட எதிர்க்கட்சி உறுப்பினர்கள் இன்று நாடாளுமன்ற வளாகத்தில் ஆர்ப்பாட்டத்தில் ஈடுபட்டனர்.
4. தமிழகத்தில் பெண்களுக்கு பாதுகாப்பற்ற சூழல் நிலவுவதாக அஇஅதிமுக, பிஜேபி மற்றும் பாமக குற்றம் சாட்டியுள்ளன.
5. ஆசிய கோப்பைக்கான பாரா வில்வித்தை போட்டியில் இந்தியா இரண்டு தங்கம், இரண்டு வெள்ளிப்பதக்கங்களை வென்றது.



பிரதமர் திரு நரேந்திர மோடி பிரான்ஸ் மற்றும் அமெரிக்காவுக்கு அரசமுறைப்பயணமாக வரும் திங்கட்கிழமை புறப்பட்டு செல்கிறார்.

இன்று புதுதில்லியில் செய்தியாளர்களிடம் இதனை தெரிவித்த வெளியுறவுச்செயலர் திரு விக்ரம் மிஸ்ரி, முதல்கட்டமாக பிரான்ஸ் செல்லும் பிரதமர் அங்கு நடைபெறவுள்ள செயற்கை நுண்ணறிவு தொடர்பான உச்சிமாநாட்டில் பங்கேற்க உள்ளதாக தெரிவித்தார்.

இதனைத்தொடர்ந்து, 12-ஆம் தேதி அமெரிக்கா செல்லும் அவர், அந்நாட்டு அதிபர் திரு டொனால்டு ட்ரம்புடன் பேச்சு நடத்த உள்ளதாகவும் திரு விக்ரம் மிஸ்ரி கூறினார்.

<<<<<>>>>>>>>

நாடு முழுவதும் 14 கோடிக்கும் மேற்பட்ட பெண்களுக்கு மார்பக புற்றுநோய்க்கான பரிசோதனை மேற்கொள்ளப்பட்டிருப்பதாக மத்திய சுகாதாரத்துறை அமைச்சர் திரு ஜெ பி நடா கூறியுள்ளார்.

மக்களவையில் கேள்வி நேரத்தின்போது இதனை தெரிவித்த அவர், இதில் 57 ஆயிரத்திற்கும் மேற்பட்டோருக்கு மார்பக புற்றுநோய் உறுதி செய்யப்பட்டதாக கூறினார்.

இவர்களில் 50 ஆயிரத்திற்கும் மேற்பட்டோர் தற்போது சிகிச்சை பெற்று வருவதாகவும் அமைச்சர் தெரிவித்தார்.

<<<<<>>>>>>>>

உச்சநீதிமன்றத்தில் 7 ஆயிரத்திற்கும் மேற்பட்ட வழக்குகள், பத்தாண்டுகளுக்கும் மேலாக நிலுவையில் உள்ளதாக சட்ட அமைச்சர் திரு அர்ஜுன் ராம் மெக்வால் கூறியுள்ளார்.

இன்று மக்களவையில் கேள்விநேரத்தின்போது இதனை தெரிவித்த அவர், விரைவு நீதிமன்றங்கள் மூலம் 3 லட்சத்திற்கும் மேற்பட்ட வழக்குகளுக்கு தீர்வுகாணப்பட்டிருப்பதாக கூறினார்.

<<<<<>>>>>>>>

நாட்டின் ஏற்றுமதி நடப்பு நிதியாண்டு இறுதிக்குள் 80 ஆயிரம் கோடி அமெரிக்க டாலரை தாண்டும் என்று தொழில் மற்றும் வர்த்தகத்துறை அமைச்சர் திரு பியூஷ் கோயல் கூறியுள்ளார்.

இன்று மாநிலங்களவையில் கேள்வி நேரத்தின்போது இதனை தெரிவித்த அவர், ஏற்றுமதி இந்த அளவுக்கு அதிகரிப்பது என்பது வரலாற்று சிறப்புமிக்கது என்று குறிப்பிட்டார்.

உலக வர்த்தகத்தில் இந்தியாவின் பங்களிப்பு தொடர்ந்து விரிவடைந்து வருவதாகவும் திரு பியூஷ் கோயல் கூறினார்.

<<<<<>>>>>>>>

இலங்கை கடற்படையினரால் தமிழக மீனவர்கள் சிறைபிடிக்கப்படுவதை கண்டித்து, திமுக உள்ளிட்ட எதிர்க்கட்சி உறுப்பினர்கள் இன்று நாடாளுமன்ற வளாகத்தில் ஆர்ப்பாட்டத்தில் ஈடுபட்டனர்.

காங்கிரஸ், ராஷ்ட்ரிய ஜனதாதள் மற்றும் இந்திய கம்யூனிஸ்ட் கட்சி உறுப்பினர்கள் இதில் பங்கேற்றதாக எமது செய்தியாளர் தெரிவிக்கிறார்.

<<<<<>>>>>>>>

தமிழகத்தில் பெண்களுக்கு குறிப்பாக சிறுமிகளுக்கு எதிரான பாலியல் வன்கொடுமைகள் அதிகரித்து வருவதாகவும், இது கண்டனத்திற்குரியது என்றும் அஇஅதிமுக பொதுச்செயலாளர் திரு எடப்பாடி பழனிசாமி கூறியுள்ளார்.

இதுதொடர்பாக சமூக வலைதளத்தில் விடுத்துள்ள அறிக்கையில், திருச்சி மாவட்டம் மணப்பாறையில் நான்காம் வகுப்பு மாணவி பாலியல் தொல்லைக்கு உள்ளானதாக வெளியான செய்தி அதிர்ச்சி அளிப்பதாக உள்ளது என்று குறிப்பிட்டுள்ளார்.

பள்ளியல் கூட பாதுகாப்பு இல்லாத சூழல் நிலவுவதாக அவர் தெரிவித்துள்ளார்.

இந்த சம்பவத்தில் தொடர்புடைய அனைவரையும் கைது செய்ய திமுக அரசு நடவடிக்கை எடுக்க வேண்டும் என்றும் திரு எடப்பாடி பழனிசாமி கேட்டுக்கொண்டுள்ளார்.

பிஜேபி மாநிலத்தலைவர் திரு அண்ணாமலையும், தமிழகத்தில் பெண்களுக்கு எதிரான பாலியல் குற்றங்கள் நடைபெறாத நாளே இல்லை என்ற அளவுக்கு குற்றங்கள் அதிகரித்துள்ளதாக தெரிவித்துள்ளார்.

<<<<<>>>>>>>>

சமூக வலைதளத்தில் இதனை தெரிவித்துள்ள அவர், பெண்களுக்கு எதிராக அண்மையில் நடைபெற்ற பாலியல் வன்கொடுமை சம்பவங்களை பட்டியலிட்டுள்ளார்.

இதுபோன்ற சம்பவங்கள் பெரியவர்கள் முதல் சிறு குழந்தைகள் வரை பெண்களுக்கு பாதுகாப்பு இல்லாத சூழல் தமிழகத்தில் நிலவுவதை உணர்த்துவதாக திரு அண்ணாமலை தெரிவித்துள்ளார்.

பாமக நிறுவனர் மருத்துவர் ச ராமதாசும், தமிழகத்தில் பெண்களின் பாதுகாப்பை உறுதி செய்ய தேவையான நடவடிக்கைகளை திமுக அரசு மேற்கொள்ள வேண்டும் என்று வலியுறுத்தியுள்ளார்.

இன்று வெளியிட்டுள்ள அறிக்கையில் இக்கோரிக்கையை விடுத்துள்ள அவர், போதைப்பொருள் பயன்பாடு அதிகரித்துள்ளதே இதுபோன்ற சம்பவங்களுக்கு காரணம் என்று குறிப்பிட்டுள்ளார்.

பேருந்து நிலையங்கள் மற்றும் ரயில்களில் பாதுகாப்பு வலுப்படுத்தப்பட வேண்டும் என்றும் திரு ராமதாசு கேட்டுக் கொண்டுள்ளார்.

<<<<<>>>>>>>>

புதுப்பிக்கத்தக்க எரிசக்தி பயன்பாட்டிற்கு மத்திய அரசு தொடர்ந்து ஊக்கம் அளித்து வருவதாக அத்துறைக்கான அமைச்சர் திரு பிரல்ஹாத் ஜோஷி கூறியுள்ளார்.

சமூக வலைதளத்தில் இக்கருத்தை பதிவு செய்துள்ள அவர், சூரிய மின் உற்பத்தி 100 கிகாவாட் என்ற மைல்கல்லை எட்டியுள்ளதாக குறிப்பிட்டுள்ளார்.

கடந்த பத்தாண்டுகளில் புதுப்பிக்கத்தக்க எரிசக்தி பயன்பாட்டை அதிகரிப்பதற்காக பல்வேறு திட்டங்கள் செயல்படுத்தப்பட்டு வருவதை அவர் சுட்டிக்காட்டினார்.

இதன் காரணமாக சூரிய மின்சக்தி உற்பத்தி அதிகரித்துள்ளதாகவும் திரு பிரல்ஹாத் ஜோஷி கூறினார்.

<<<<<>>>>>>>>

தமிழ்நாடு வேளாண் பல்கலைக்கழகத்தில் நடப்பாண்டிற்கான புதிய பயிர் ரகங்களை அதன் துணைவேந்தர் திருமதி கீதா லட்சுமி இன்று வெளியிட்டார்.

பின்னர் செய்தியாளர்களிடம் பேசிய அவர், 11 தோட்டக்கலை பயிர்களும், ஏழு வேளாண் பயிர்களும், ஒரு காளான் பயிரும் இந்த புதிய ரகங்களில் அடங்கும் என்று கூறினார்.

வேளாண் பல்கலைக்கழகத்தில் உள்ள தாவரவியல் பூங்காவில் மலர் கண்காட்சி நாளை தொடங்கி, 12-ஆம் தேதிவரை நடைபெறவுள்ளதாகவும் திருமதி கீதா லட்சுமி தெரிவித்தார்.

(சவுண்ட் பைட் - கீதா லட்சுமி - 45 செகண்ட்ஸ்)

<<<<<>>>>>>>>

ரயில் விபத்துகளின்போது மேற்கொள்ள வேண்டிய நடவடிக்கைகள் குறித்து தேசிய பேரிடர் மீட்புப் படையினரின் ஒத்திகை நிகழ்ச்சி மதுரை கூடல் நகரில் இன்று நடைபெற்றது.

இதில் 500-க்கும் மேற்பட்டோர் பங்கேற்றதாக எமது செய்தியாளர் தெரிவிக்கிறார்.

(சவுண்ட் பைட் - ரகுராஜா - 45 செகண்ட்ஸ்)

<<<<<>>>>>>>>

சென்னை அகில இந்திய வானொலியின் மாநில செய்திப் பிரிவு வழங்கும் 'செய்திச்சுடர்' நிகழ்ச்சியில், மத்திய பட்ஜெட்டில் சுகாதாரத்துறைக்கான நிதி ஒதுக்கீடு குறித்து திருவண்ணாமலை மாவட்ட மருந்து விற்பனையாளர் சங்க துணைத்தலைவர் திரு சங்கருடன், எமது நெறியாளர் சுமித்ரா ரத்னம் பங்கேற்ற நேர்காணல் இன்று இடம் பெறுகிறது.

ஒருங்கிணைந்த அலைவரிசையில் இரவு மணி 9.15-க்கு ஒலிபரப்பாகும் இந்த நிகழ்ச்சியை மாநிலத்தில் உள்ள அனைத்து வானொலி நிலையங்களும் அஞ்சல் செய்யும்.

<<<<<>>>>>>>>

மாவட்டச் செய்திகள்

காஞ்சிபுரம் மாவட்டத்தில் கொத்தடிமை தொழிலாளர் முறை ஒழிப்பு தின உறுதிமொழியை ஆட்சியர் திருமதி கலைச்செல்வி மோகன் தலைமையில் அரசு அலுவலர்கள் இன்று எடுத்துக்கொண்டனர்.

<<<<<>>>>>>>>

பெரம்பலூர் கிளைச்சிறையில் அடிப்படை வசதிகள் மற்றும் பாதுகாப்பு குறித்து மாவட்ட ஆட்சியரால் நியமிக்கப்பட்ட குழுவினர் இன்று ஆய்வு மேற்கொண்டனர்.

<<<<<>>>>>>>>

திருப்பத்தூர் மாவட்டத்தில் மூன்றாம் பாலினத்தவர்களுக்கான சிறப்பு குறைதீர் கூட்டம் ஆட்சியர் திருமதி சிவ சௌந்தரவள்ளி தலைமையில் இன்று நடைபெற்றது.

<<<<<>>>>>>>>

நீலகிரி மாவட்டம் கோத்தகிரி அருகே கடமாளை வேட்டையாடிய மூன்று பேரை வனத்துறையினர் கைது செய்தனர்.

<<<<<>>>>>>>>

கன்னியாகுமரி மாவட்டம் நாகர்கோவிலில் உரிய அனுமதியின்றி செயல்பட்ட 30 மசாஜ் சென்டர்களில் காவல்துறையினர் சோதனை மேற்கொண்டு அவை செயல்பட தடை விதித்தனர்.

<<<<<>>>>>>>>

மதுரை மாவட்டம் திருப்பரங்குன்றம் சுப்பிரமணிய சுவாமி திருக்கோவிலில் தெப்பத்திருவிழா இன்று நடைபெற்றது.

<<<<<>>>>>>>>

ஆசிய கோப்பைக்கான பாரா வில்வித்தை போட்டியில் இந்தியா இரண்டு தங்கம், இரண்டு வெள்ளிப்பதக்கங்களை வென்றது.

தாய்லாந்தில் நடைபெற்ற இப்போட்டியின் ஆடவர் மற்றும் மகளிர் குழு பிரிவுகளில் தங்கம் மற்றும் வெள்ளிப்பதக்கங்களை இந்தியா வென்றது.

<<<<<>>>>>>>>

Hamburg சர்வதேச செஸ் போட்டி ஜெர்மனியில் இன்று தொடங்கியது.

இந்தியாவின் சார்பில் குகேஷ் இதில் பங்கேற்றுள்ளார்.

<<<<<>>>>>>>>

சென்னை ஓபன் டென்னிஸ் போட்டியில் இந்தியாவின் ராம்குமார் ராமநாதன் - சாகேத் மைனேனி இணை இறுதியாட்டத்திற்கு முன்னேறியுள்ளது.

ஆடவர் இரட்டையர் பிரிவு அரையிறுதி ஆட்டத்தில் இந்த இணை, 7-6, 7-6 என்ற
செட் கணக்கில் ஆஸ்திரேலியாவின் **Matthew Christoper Romios** – தைவானின் **Ray**
Ho இணையை வென்றது.

<<<<<>>>>>>

மும்பை ஓபன் டென்னிஸ் போட்டியில் இந்தியாவின் **Prarthana Thombare** –
நெதர்லாந்தின் **Arianne Hartono** இணை இறுதியாட்டத்திற்கு முன்னேறியுள்ளது.

<<<<<END>>>>>>